

దృశ్యం

పూడిపెద్ది శేషశర్మ

"ఇదిగో జానకీ, మన శ్రీనివాస్ ఫోన్మీదున్నాడు. మాట్లాడతావా?" మా శ్రీవారి గావుకేకక తుళ్లిపడి ఆవకాయను కలుపుతున్నదాన్నల్లా, గరిట పక్కన పెట్టి, సింక్లో చేతులు కడుక్కుని, తువ్వాలతో తుడుచుకుంటూ, కిచెన్లోని కార్టలెన్ ఫోసెత్తా!

"హలో శ్రీనివాస్, బావున్నారా! ఎప్పుడొచ్చారూ తిరిగి" అన్నా కుతూహలంగా. "నేనొచ్చి అప్పుడే ఒకవారం అయిందండీ. ఇంతకీ మీకు చెప్తామనుకుంటూనే అలా ఆలస్యం అయిపోతోంది.నేను పెళ్లి చేసుకొచ్చానండీ" రిసీవర్లో మాటలు తడుముకుంటున్నట్టుగా వినిపించాయి.

"అదేవింటి పెళ్లిచేసుకొచ్చారా? మరి మాకో కార్డుముక్కుయినా పంపలేదే! మూడు వారాలలో ఇండియాకి వెళ్లడం, పెళ్లిచూపులు, పెళ్లి కుదరడం, పెళ్లయిపోవడం, తిరిగి రావడం అన్నీ ఎలా అయ్యాయి బాబూ" అన్నా ఆశ్చర్యబోతూ!

"అదేనండీ, మా ఆక్కా, అమ్మా చూసి కుదిర్చేరండీ! నే వెళ్లి చూశాను. నాకు ఆ అమ్మాయి, ఆ అమ్మాయికి నేనూ నచ్చేమండీ. వెంటనే పెళ్లి చేసుకున్నాం. తన పేరు మీనా అండీ. నాతోకూడా తీసుకోచ్చేను. మీకు ఖాళీగా ఉన్నప్పుడు మేమిద్దరం వస్తాం" అన్నాడు శ్రీనివాస్.

"గొప్పవారే మీరు శ్రీనివాస్! మాకు మాట మాత్రానికైనా చెప్పకుండా పిల్లనెత్తుకొని పరాయిదేశానికి పరుగెత్తుకోచ్చేశారా! ఆ శంకరూ, క్రిష్ణమూర్తి, పెళ్లయి మూడు సంవత్సరాలైనా, ఆలి ముఖం ఎలా ఉంటుందో గుర్తుకు తెచ్చుకోలేక పోతున్నారు. అలాంటిది ఆ మీనావాడి కళ్లలో కారంకొట్టి చడి, చప్పుడూ లేకుండా చల్లగా మీ ఆవిణ్ణి ఎత్తుకొని వచ్చేశారా! భలే తెలివైన వారు సుమండీ" అన్నా ఆశ్చర్యంగా.

"అదేనండీ, ఇప్పుడు తీసుకురాకపోతే ఇంకో మూడు నాలుగు సంవత్సరాలు భజన చేయాల్సిందేనని ఇలా చేశానండీ"

"అది సరేగాని, మీ ఆవిడ దేశంకాని ఈ దేశంలో అడ్డెట్టు అవటానికి కొంతకాలం పడుతుంది కదా! మరి జాగ్రత్తగా చూసుకుంటున్నారా, లేక ఆవిడగారి కష్టాలు ఆవిడే పడాల్సిందేనా?" అన్నా ఎగతాళిగా!

"లేదండీ, నా సంగతి మీకు తెలుసుగా! అయామ్ ఎ పెర్ఫెక్ట్ జంటిల్మన్" అన్నాడు శ్రీనివాస్ నవ్వుతూ!

"సరేలేండి, నాకు గుర్తుందిగా నేను వడ్డపాట్లు. అంత వేగంగా మర్చిపోలేం. ఇంతకీ ఎప్పుడు తీసుకొస్తారు మీ భార్యారత్నాన్ని మాఇంటికి"

"మీదయ, మాప్రాప్తి. మీరెప్పుడంటే అప్పుడే. వచ్చేవారం ఫోను చేస్తా! మీకు ఖాళీగా ఉంటే కాస్సేపు వస్తాం."

"సరే ఉంటామరి, మీనతీమణిని అడిగానని చెప్పండి" అంటూ ఫోన్ పట్టేశా. ఇంతట్లో మాపుత్రరత్నం ఆనంద్, బయట ఆడుతూ, బురదలో పడ్డట్టున్నాడు, ఒళ్లంతా మట్టి అంటించుకొచ్చాడు లోపలికి.

"అదేవింట్రా ఆ అవతారం, పో వెధవా, బయటికి ఫో, ఆ జోళ్లతో లోపలికి రాకు" అని వాడిని అవతలికి నెట్టి, వాడి జోళ్లు, బట్టలూ విప్పేసి, లోపలికి లాక్కెళ్లి షవర్ లోకి తోశా. వాడికి ఉతికిన బట్టలూ, తువ్వాలూ చేతికి అందేట్టు పెట్టి, తిరిగి వంటింట్లో ఆవకాయ కలపడం మొదలెట్టా! ఇంకా అక్టోబరు నెల ప్రారంభమయి, ఒక వారమన్నా కాకపోయినా, గత రెండు

రోజులనుంచి విపరీతంగా చలిగా ఉంది. రెండునెలల క్రితం పెట్టిన ఆవకాయ నూనె చాలక, పైనంతా పొడిగా అయిపోయి, ఎండావకాయలా తయారయింది. మొన్ననే ఫార్మర్లు మార్కెట్టులో చవగ్గా ఉన్నాయని ఓ ఐదు పౌన్ల నిమ్మకాయలు తెచ్చి ఊరవేశా! వెధవది, ఈ దేశం వచ్చి పన్నెండేళ్లయినా కూడా ఇంకా జిహ్వా చావలేదు. పులుపూ కారం తగిలితే గాని, తిండి గొంతు దిగదు! ఇంకొంచెం నూనెపోసి ఆవకాయ కలుపుతూండగా, పన్నెండేళ్లక్రితం ప్లెయిన్ దిగి న్యూయార్క్ ఎయిర్పోర్టులో కాలెట్టిన సంఘటన గుర్తుకొచ్చింది.

* * * * *

సరిగ్గా పద్నాలుగేళ్లక్రితం, ఆంధ్రాయూనివర్సిటీలో ఇంగ్లీష్ లిటరేచర్లో ఎం.ఎ చేస్తున్నా! చదువులో బాగా ఎడ్వాన్స్డ్గా ఉన్నా, పాత చింతకాయ పచ్చడిలాంటి పాతకాలపు భావాలు నావి. గట్టిగా పిడకలాగా జడా, పెద్ద అంచు చీరలూ, మోచేతి వరకూ ఉండే రవికా, కుడివైపు ముక్కుకి ముక్కుపుడక, రాళ్లదుద్దులూ, నయాపైసా అంత కుంకుమ బొట్టూ, పెట్టుకొని, కాలేజీకి వెళితే నన్ను ఎవరూ వింతగా చూడడంగాని, ఎగతాళిగా మాట్లాడడంగాని నాకు గుర్తులేదు. మరీ నాలాగ కాకపోయినా అమ్మాయిలందరూ, చీరల్లోనే కాలేజీకి వచ్చేవారు. ఎక్కడికైనా వెడితే, అమ్మాయిలు మట్టుకు గుంపుగా వేళ్లే వాళ్లం. ఎంతఫార్వర్డ్గా ఉన్నా, అబ్బాయిలతో సినీమాకు పోవడం, ట్రిప్ కి పోవడం, మాకు తెలీదు. అనుకోకుండా నా పెళ్లి అమెరికాలో చదువుతున్న క్రిరామ్ తో అయిపోయింది. అదేదో కలలాగా మాయింటికి రావడం, పెళ్లిచూపులూ, తరవాత కట్టుకానుకలతో, లాంఛనాలతో సహా పెళ్లి అయిపోవడం, అంతా క్షణాలమీద జరిగి పోయింది. "ఆధునిక ప్రపంచంలో స్త్రీ పాత్ర" అనే విషయం మీద థీసిస్ రాస్తున్నా కూడా, నాకు, అమ్మా, నాన్నా, కట్నాలు, లాంఛనాలగురించి మాట్లాడుతున్నప్పుడు, అదొక తప్పులాగా అనిపించలేదు. అమ్మా నాన్నా బామ్మా అన్నలనిడలలో పెరిగిన నాకు నే చదివే చదువూ, నేను నివసించే వాస్తవికప్రపంచం, సమాంతరరేఖల్లా, ఎక్కడా కలవకుండా సాగిపోతున్నాయన్న దృష్టేలేదు. కాలేజీకి పోవడం, చదువుకోవడం, అమ్మతోపాటు పూజలు చెయ్యడం, బామ్మతోపాటు భజనలకు పోవడం, అందరి ఆడపిల్లల్లా, భవిష్యత్తు గురించి కలలు కనడం తప్పితే, మన భవిష్యత్తు మనకు ఎవరో అందించే కలశం కాకూడదని, నానిని మనం స్వంతంగా తయారు చేసుకొని, అందులో పోసేది పాలో, స్నీళ్లో, అమృతమో మనమే చూసుకోవాలన్న ఇంగిత జ్ఞానం ఉండేది కాదు. అలాంటి స్థితిలోనే మద్రాసులో విమానం ఎక్కా! "జానకీ, నీ పెళ్లికి మీ ఆయన కొన్న నెమలి కంఠం రంగు పట్టు చీర కట్టవే తల్లీ, -అమ్మో, నేనంటే మా ఆవిడకి ఎంత అభిమానమో - అని మీ ఆయన మురిసి పోతాడు" అని బామ్మ అంటే, నిజమే కాబోలు అని, బారెడు జరి ఉన్న పెద్ద పట్టుచీర కట్టి, రవ్వవడ్డులూ, నల్లపూసలూ, చేతినిండా గాజులూ, తలనిండా మల్లుపూలతో విమానం ఎక్కా!

ఊహలోనైనా ఎరగని విమానప్రయాణం నాకు ప్రాణాంతకం అయింది. లండనులో దిగేసరికి, నాచీరంతా నలిగి పోయి, ఘోరాతిఘోరంగా తయారయింది. మల్లెపూలు కాస్తావాడిపోయి జడంతా చిక్కుబడిపోయింది. ఎక్కడ తలదుప్పుకుంటే, ఎవరు దెబ్బలాడతారేమోనని, భయంగా న్యూయార్క్ ఎయిర్పోర్టులో దిగా! మా ఆయనగారికి ఏవేవి తీసుకెళ్లాలన్న ఆలోచనతప్పితే, ఈ జనవరిలో న్యూయార్క్ లో విపరీతంగా చలిగా ఉంటుందనీ, ఓ స్వెట్టరూ, మఫ్లరూ ఒంటికి చుట్టుకోవాలనే ఆలోచనైనా

లేదునాకు. మెల్లిగా ఎలాగో కష్టమృ క్లియరన్స్ చేసుకోని, ఆ చలిలోనే, చికాగోకి పోయే విమానం ఎలా ఎక్కాలా అని ఆలోచిస్తూ బయట నుంచున్నా! ఎవరిని ఏమడిగినా, వారు చెప్పే సమాధానం ఇంగ్లీషులోనే అయినా, నాకు రవ్వంతకూడా అర్థంకావటంలేదు. ఎందుకూ, నా యింగ్లీషు లిటరేచరు చెత్తబుట్టలో పారెయ్యడానికి తప్పితే, అని నన్ను నేనే తిట్టుతున్నా! ఇంతలో మా ఆయన ఫ్రెండ్ ప్రసాద్ వచ్చి, నన్ను చికాగోకి వెళ్లే విమానం ఎక్కించాడు. అమ్మయ్య ఒకగండం గడచింది అనుకుంటూ, విమానంలో కూర్చున్నా! విమానం చికాగో చేరే సరికి, రాత్రి పడకొండు గంటలయింది. శుభ్రంగా భోజనంచేసి రెండు రోజులయింది. దానితోడు విమానంలో కడుపుతిప్పడంతో, కటిక మంచినీరు కూడాతాగలేదు. మెల్లిగా యింటికిచేరి, ఈ రాత్రికి పడుక్కుంటే రేపటికి మామూలు మనిషినవుతాను, అనుకున్నా. విమానం దిగగానే మా ఆయన కనిపించేసరికి, బావురుమని ఏడవాలనిపించింది. పరుగెత్తి పాలుత్రాగే బదులు నిలబడి నీళ్లు తాగమనేది మా బామ్మ. హాయిగా ఇండియాలో ఉండకుండా, ఇంతమారం వచ్చి, ఏంబావుకుంటామబాబ్బ ఇక్కడ అనిపించింది.

"ఏంజానకి, బాగున్నావా? ఇదేవిటి, మరీ వెర్రిదానిలా ఓ స్వెట్టరైనా వేసుకోకుండా ప్రయాణం చేశావా?" అంటూ తెల్లబోయారు మావారు. తిరిగి సమాధానం ఇచ్చేందుకు కూడా ఓపికలేని నేను, "అబ్బా, ఎలాగో ఇంటికి చేరుద్దరు బాబూ" అంటూ కాళ్ళిడ్చుకొని వెళ్లి కారులో కూర్చున్నా. ఆకుచెప్పులు వేసుకోవడం మూలన పాదాలు కొంకర్లు పోయాయి. చేతులు, చెవులూ, ముక్కు మంచుముక్కల్లా అయిపోయి మండడం మొదలెట్టాయి. ఎపార్టుమెంట్ చేరి, స్నానంచేసి, జడదుప్పుకొని, చీరమార్చుకొని తయారయ్యేసరికి దాదాపు ఒంటిగంట అయింది. బాగా అలసిపోయినట్టున్నారు, మావారు నేను బాత్ రూమ్ లోంచి బయటకొచ్చేసరికి, ఆనందంగా నిద్రపోతున్నారు. నాకుమాత్రం ఎంతగింజుకున్నా కంటిమీదకి కునుకైనా రాలేదు. ఎలాగోలాగ కాస్సేపు అటూ ఇటూ తిరిగి సోఫామీద నడుంవాలా! నేనెక్కడ కష్టపడిపోతానేమోనని, ఒక వారంరోజులు మాత్రం, మా ఆయన, నన్ను వంటచేయనివ్వకుండా, ఏ పీచాకో, మెక్సికన్ రెస్టరెంటుకో తీసుకు పోయేవారు. కాని ఏంథిన్నా ఒకటే వాంతులు వికారం. దానికి తోడూ ఇక్కడ పరికరాలూ పరిసరాలు అలవాటులేక ఎప్పుడు ఇంటికి పరిగెత్తుకు పోదామా అనిపించేది. చదువుకున్న నేనే ఇలా ఉంటే, ఏ చదువూలేని పల్లెటూరి జైతయితే ఇక్కడ ఎలా నెగ్గుకొస్తుందబాబ్బ అనుకొనేదాన్ని.

నే వచ్చిన ఓ వారానికి, డాక్టర్ రమణమూర్తిగారు వాళ్ళింటికి భోజనానికి పిలిచారు. చక్కగా, కారంగా, ఉప్పగా, పుల్లగా చింతకాయ పచ్చడి, ముక్కలపులుసు, గడ్డపెరుగూ, ఆవకాయ చూసేసరికి, నాకు పోయిన ప్రాణంలేచొచ్చినట్లయింది. దాదాపు పదిరోజుల తరువాత కడుపునిండా తినడం మొదటి సారది. మూర్తిగారి భార్య లలిత, నాపాట్లు గ్రహించి, ఓ సీసా నిండా నిమ్మకాయ, ఆవకాయ ఓ డబ్బాడు, కారప్పొడి, చింతకాయపచ్చడి, ఓగిన్నెడు పెరుగూ ఇచ్చి మరీ పంపించారు. కనీసం మొహమాటానికయినా వద్దనకుండా ఆనందంగాఅవి తీసుకొని బయలుదేరారు! మెల్లిగా డ్రైవింగు నేర్చుకొని, ఇక్కడి రోటీనీకి అలవాటు పడేసరికి, ఐదుసంవత్సరాలు పట్టింది. "మమ్మీ కమ్ హియర్" అన్న మావాడి అరుపుకి నా ఆలోచనలకి స్పన్చిచ్చి బాత్ రూమ్ లోకి మారా!

"ఇదిగో మిమ్మల్నే, ఇలారండ. వాళ్ళొచ్చే లోపలే ఆ పెద్దజాడిలో ఆవకాయ, ఆ ఎర్రమూత జాడిలో నిమ్మకాయ, అ నీలండబ్బాలో కారప్పొడి, దానిపక్కనే టప్పర్ వేర్ దాస్లో తొక్కుడుపచ్చడుంది. అవన్నీ ఈ చిన్నసీసాల్లో సద్దండిబాబూ! రెస్ట్రెజెరేటర్ లో ఆ చిన్న కార్నింగ్ వేర్ డిష్ లో పెరుగుంది. అవన్నీ శుభ్రంగా ఒక బాగ్ లో పెడతారా! వెళ్లేటప్పుడు శ్రీనివాసకిస్తాను" అని మా ఆయన్ని అదమాయించి వెంటాం కడుక్కుందామని బాత్ రూమ్ లోకి దారితీశా!

ఆరోజు ఆదివారం. శ్రీనివాసకి, మీనాకి వీలుకుదిరి వస్తామంటే, భోజనానికి రమ్మన్నా! కమ్మగా నెయ్యివేసి పాబోళి, మజ్జిగపులుసు, కాకరకాయ వేపుడు, కొబ్బరికాయ పచ్చడి చేశా! అన్ని బేబిల్ మీద సర్దేసి, నేను తయారవుతుండగా బెల్ మ్రోగింది.

"వస్తన్నా" అంటూ మా ఆయన తలుపుతీయడానికి వెళ్ళారు. గగభగా జుత్తు సర్దుకొని, బొట్టుపెట్టుకోసి, వాళ్లని పలకరిద్దామని బయటకొచ్చా!

"జానకిగారూ! దిసీజ్ మై వైఫ్, మీనా" అంటూ శ్రీనివాస్ ఆ అమ్మాయిని నాకు పరిచయం చేశాడు. తెల్లగా, నాజుగ్గా, భుజాలవరకూ, రింగులు రింగులుగా వేల్లాడుతున్న జుత్తూ, తలకి వింటర్ కేప్, చేతికి గ్లవ్స్, కాళ్లకి వింటర్ బూట్స్ తో ఈ దేశంలో పుట్టపెరిగిన అమ్మాయిలా ఉంది.

"అంటి, ఇది మీకు" అంటూ ఓ రెండు నీట్ గా ఉన్న డిషెస్ నాకు అందించింది. నాకూ, ఆ అమ్మాయికి 10 - 12 సంవత్సరాల వ్యత్యాసం ఉంటుందేమో! అయినా నన్ను చనువుగా చొరవ తీసుకొని "అంటి" అని పిలుస్తోందే అని మనసులో అనుకున్నా!

"ఇదేమిటి! మీకు ఈ దేశం వచ్చి ఇంకా నెలయినా కాలేదు, ఇవన్నీ ఏమిటి" అన్నా!

"ఏలేదు అంటి, శ్రీనూకి ఇష్టమని పులావ్, బనానా కేక్ చేశాను. మీక్కూడా కొంచెం పట్టుకొచ్చానంతే" అంటూ నవ్వుతూ లోపలికి వచ్చి, కోటుతేసి, క్లోజెట్ లో హేంగర్ కి తగిలించింది మీనా! ముదురు నీలరంగు, ఖరీదైన పంజాబీ డ్రెస్, మెళ్లో డైమండ్ పెండెంట్ తో ఉన్న సన్నటి గొలుసు, చెవులకి డైమండ్ లోలక్కులు --- సినిమా స్టార్ లా మెరిసి పోతోంది ఆ పిల్ల!

"శ్రీనివాస్, వాట్ కెన్ ఐ గివ్ యూ టు డ్రింక్" అంటూ మా ఆయన ఓ కోక్ బాటిల్, స్ప్రీయిట్ బాటిల్, క్లబ్ సోడా బయటికి తీశారు.

"నేను కోక్ తీసుకుంటా" అన్నాడు శ్రీనివాస్.

"అంకుల్ నాకు క్లబ్ సోడా యివ్వండి. నాకు కేఫిన్ అంత పడదు" అంది మీనా నవ్వుతూ!

"ఇవిగో, మా ఆవిడ, మంచి మిరపకాయ బజ్జీలు, ఉల్లి పకోడీలు చేసింది. రుచి చూడండి" అంటూ పకోడీల ప్లేట్ మీనాకి అందిచ్చారు శ్రీవారు.

"అంకుల్, నాకు కారం అంతపడదంకుల్! సాధారణంగా నేను స్పయిసి ఫుడ్స్ ఎవోయిడ్ చేస్తాను, ఎక్స్ ప్లెస్ పీచా, అండ్ మెక్సికన్ ఫుడ్. పీచా ఈజ్ మై ఫేవరైట్" అంటూ ఆనందంగా చక్రాలా కళ్లు తిప్పింది మీనా!

"ఒక్క పది పన్నెండేళ్లలో ఈ యువతరంలో ఎంతమార్పొచ్చిందీ" అనుకుంటూ నీట్ గా మా ఆయన పేక్ చేసిన ఆవకాయల పేకెట్ వైపు చూశా! "కాలం మారిందోయ్, ఇది ఈ లోకం తీరు" అంటూ అవి నన్ను వెక్కిరిస్తున్నట్టుగా అనిపించింది నాకు. "నా ఆలోచనలకి ఈ యువతరం దృక్పథానికి ఎంతేడామో" అనుకుంటూ, "భోజనానికి పదండి" అన్నాను.